

22448 - عورت سے زنا کا مرتکب ہوا اور اس نے کس#1740; دوسرے سے شاد#1740; کرل#1740; اب زان#1740; اس#1740; عورت سے شاد#1740; کرنا چاہتا ہے

سوال

میرے ہی شہر سے ایک بھائی نے مجھ سے رابطہ کیا جس کے میری ایک رشتہ دار سے تعلقات بھی تھے (اس نے مجھے اب بتایا ہے مجھے پہلے علم نہیں تھا) اور اس کا دعویٰ ہے کہ ان دونوں نے زنا کا ارتکاب بھی کیا تھا اور اب وہ لڑکی بچے کی پیدائش کے انتظار میں ہے، چاہیے تو یہ تھا کہ وہ جتنی جلدی ہوسکتا شادی کرلیتا، لیکن بالآخر اس لڑکی نے کسی اور شخص سے شادی کرلی اور اب وہ لڑکی یہیں ہے۔

جس بھائی نے مجھ سے رابطہ کیا تھا جب وہ اپنے سفر سے واپس آیا تو اس معاملہ کو جان کر بہت پریشان ہوا، وہ یہ چاہتا ہے کہ میں اسے اس لڑکی کے ساتھ رابطہ کرنے کی اجازت دوں، میری خواہش یہ ہے کہ میں اسے نصیحت کروں کہ اب وہ اسے بھول جائے اور اللہ تعالیٰ کے سامنے توبہ کرے، اس لیے کہ وہ لڑکی اس کے ساتھ دو برس تک کھیلتی اور دھوکہ دیتی رہی ہے، میرے ساتھ بھی وہ لڑکی اسی طرح کرتی رہی ہے لیکن اللہ تعالیٰ نے مجھے ہدایت سے نواز دیا۔

جن کا بھی میں نے ذکر کیا ہے میرے خیال کے مطابق وہ شریعت اسلامیہ کی تطبیق نہیں کرتے اور نہ ہی نماز ادا کرتے ہیں، میرا سوال یہ ہے کہ اسلامی ناحیہ سے مجھ پر کیا مسؤلیت واجب ہوتی ہے؟

اور کیا میں کسی اور سے بھی مشورہ کروں؟ مولنا صاحب میں آپ سے گزارش کرتا ہوں کہ آپ مجھے کوئی نصیحت کریں مجھے علم نہیں کہ مجھ کیا کرنا چاہیے؟

پسندیدہ جواب

الحمد لله.

اے مسلم! آپ کا سوال کسی ایک مشکل پر نہیں بلکہ کئی ایک مشکلات پر مشتمل ہے ذیل میں ہم انہیں بیان کرتے ہیں:

1 - اسلام سے منسوب آپ کی رشتہ دار لڑکی اور دوست کا بے نماز ہونا، ایسا عمل کفریہ اعمال میں شمار ہوتا ہے آپ اس کی تفصیل دیکھنے کے لیے سوال نمبر (5208) اور (2182) کے جوابات کا مطالعہ ضرور کریں، بلکہ آپ تو یہ کہتے ہیں کہ وہ شریعت اسلامیہ کی تطبیق ہی نہیں کرتے، یہ تو مصیبت پر بھی مصیبت اور بیماری کے اوپر بیماری اور کفر پر کفر ہے، نعوذ باللہ من ذالک۔

2 - زنا کا ارتکاب ، یہ سب کو معلوم ہے کہ دین اسلام میں زنا حرام ہے بلکہ صرف اسلام میں ہی نہیں باقی سب آسمانی ادیان میں بھی یہ حرام ہے ۔

3 - زانی عورت جو کہ زنا سے حاملہ ہے سے شادی کرنا ۔

4 - زانی مرد کا ایسی زانی عورت سے شادی کرنے کا مطالبہ جو کسی اور سے شادی بھی کر چکی ہے ۔

تو ہم کس مصیبت اور بیماری سے شروع کریں ، اور کس سوال کا جواب دیں ؟ لاحول ولا قوۃ الا باللہ ۔

ہم سب سے اہم چیز سے ابتداء کرتے ہیں :

1 - دینی شعائر اور نماز ترک کرنے کی وجہ سے کفر ۔

اس میں تو کوئی شک و شبہ نہیں کہ کفر جہنم کی آگ میں داخل ہونے اور جلنے کا سبب ہے ۔

اللہ سبحانہ و تعالیٰ نے مشرکوں کے بارہ میں یہ فرمایا ہے کہ جب ان سے پوچھا جائے گا کہ تمہارے جہنم میں جانے کا سبب کیا ہے تو وہ جواب دیں گے :

وہ جواب دیں گے کہ ہم نمازی نہ تھے ، اور نہ ہی مسکینوں کو کھانا ہی کھلاتے تھے ، اور ہم بحث کرنے والوں (انکاریوں) کا ساتھ دے کر بحث و مباحثہ میں مشغول رہا کرتے تھے ، اور ہم قیامت کے دن کوجھٹلایا کرتے تھے ، یہاں تک کہ ہمیں موت آگئی المدثر (43-47) ۔

حافظ ابن کثیر رحمہ اللہ تعالیٰ اس کی تفسیر میں کہتے ہیں :

ہم نمازی نہ تھے یعنی ہم نے اپنے رب کی عبادت ہی نہ کی ۔

اور ہم مسکینوں کو کھانا بھی نہیں کھلاتے تھے یعنی ہم نے اپنی جنس کی مخلوق کے ساتھ بھی احسان اور حسن سلوک نہ کیا ۔

اور ہم بحث کرنے والے (انکاریوں) کے ساتھ مل کر بحث و مباحثہ میں مشغول رہا کرتے تھے یعنی : ہم ایسی باتیں کیا کرتے تھے جن کا ہمیں علم ہی نہ تھا ۔

قتادہ رحمہ اللہ تعالیٰ کہتے ہیں :

جب بھی کسی گمراہ شخص نے بات کی اور گمراہ ہوا ہم بھی اس کے ساتھ گمراہ ہوئے ۔

اور ہم روز قیامت کو جھٹلایا کرتے تھے ابن جریر رحمہ اللہ تعالیٰ کہتے ہیں : وہ کہیں گے ہم بدلہ اور ثواب و عذاب والے دن کی تکذیب کرتے تھے ، اور نہ ہی ہم ثواب کی تصدیق کرتے تھے اور نہ ہی سزا اور حساب و کتاب کی ۔

حتیٰ کہ ہمیں موت آگئی یعنی موت کا وقت آپہنچا ، جیسا کہ اللہ تعالیٰ کا فرمان ہے :

اور اپنے رب کی عبادت اس وقت تک کرو کہ تمہیں موت آجائے ۔

ہم سائل کے بارہ میں گزارش کرینگے کہ آپ پر واجب ہے کہ انہیں وعظ و نصیحت کرتے رہیں اور ان پر حجت قائم کریں اور ان کے سامنے یہ بیان کریں کہ وہ دین کے ستون نماز جو کہ دین اسلام کے ارکان میں سے ایک رکن بھی ہے کونہ گرائیں اور اسے ترک نہ کریں ، بلکہ انہیں چاہیے کہ جتنی جلدی ہوسکے نماز کی ادائیگی نہ کرنے اور باقی شعائر اسلام پر عمل نہ کرنے سے توبہ کریں اور اس پر فوری طور پر عمل کریں ۔

اور آپ کے لیے بے نماز کے ساتھ کسی بھی حال میں سستی کرنا جائز نہیں ، بلکہ اسے نصیحت کرتے ہوئے اس کی طرف توجہ دلائیں ، اگر وہ پھر بھی نہیں مانتا تو پھر اس سے علیحدگی اور اعراض کریں اور اس کو سلام کرنے سے بھی پرہیز کریں ، اور نہ ہی اس کے ساتھ بیٹھ کر کھائیں پئیں اور نہ ہی اسے کھلائیں ، اور اس کے ساتھ اٹھنے بیٹھنے سے بھی رک جائیں ، تا کہ اسے یہ محسوس ہو کہ وہ بہت ہی بڑے گناہ کا مرتکب ہو رہا ہے ہوسکتا ہے کہ اس سے ایسا کرنا فائدہ مند ہو اور وہ اس سے اسے توبہ کرتے ہوئے رب کی طرف رجوع کرلے ۔

2 - زنا کا ارتکاب کرنا بہت ہی بڑا گناہ ہے ۔

اللہ سبحانہ و تعالیٰ کا فرمان ہے :

اور تم زنا کے قریب بھی نہ جاؤ یقیناً یہ بہت ہی فحش کام اور برا راستہ ہے الاسراء (32) ۔

اور نبی مکرم صلی اللہ علیہ وسلم کا فرمان کچھ اس طرح ہے :

(زانی زنا کی حالت میں مومن نہیں ہوتا اور نہ ہی شراب نوشی کرنے والا شراب نوشی کرتے وقت مومن ہوتا ہے ، اور نہ ہی چوری کرنے والا چوری کرتے وقت مومن ہوتا ہے ، اور نہ ہی ڈاکہ ڈالنے والا جب ڈاکہ ڈالے اور لوگ اس کی طرف اپنی نظریں اٹھائیں ہوئے ہوں تو وہ ڈاکہ ڈالنے کے وقت مومن نہیں ہوتا) صحیح بخاری حدیث نمبر (2475) ۔

زنا کبیرہ گناہوں میں سے ہے اور اس کے مرتکب کو دردناک اور سخت قسم کی سزا دی جائے گی ۔

جیسا کہ حدیث معراج لمبی حدیث میں بھی مذکور ہے کہ نبی صلی اللہ علیہ وسلم نے فرمایا :

(ہم وہاں سے چل پڑے تو ایک تنور جیسی عمارت کے پاس پہنچے ، راوی کہتے ہیں کہ میرے خیال میں نبی صلی اللہ علیہ وسلم یہ کہہ رہے تھے کہ اس میں شور و غوغا سا سنائی دے رہا تھا ، نبی صلی اللہ علیہ وسلم نے فرمایا :

ہم نے اس میں جھانکا تو اس میں مرد و عورتیں بے لباس و ننگے تھے ، اور ان کے نیچے سے آگ کا شعلہ آتا تو وہ شور و غوغا کرنے لگتے ، نبی صلی اللہ علیہ وسلم نے فرمایا :

میں نے ان سے سوال کیا یہ کون ہیں ؟ ----- نبی صلی اللہ علیہ وسلم نے فرمایا مجھے فرشتوں نے جواب دیا ہم آپ کو عنقریب بتائیں گے ---- وہ جو مرد و عورتیں تنور جیسی عمارت میں بے لباس و ننگے تھے وہ زانی اور بدکار مرد و عورتیں تھیں) صحیح بخاری باب فی اثم الزنا حدیث نمبر (7047) -

آپ اس کی مزید تفصیل اور اہمیت کے لیے سوال نمبر (11195) کے جواب کا بھی مراجعہ کریں -

3 - تیسرا مسئلہ زانی عورت جو کہ حاملہ بھی ہو سے شادی کا ہے -

اس کے بارے میں آپ کو علم ہونا چاہیے کہ زانیہ عورت سے شادی نہیں ہو سکتی لیکن اگر وہ توبہ کر لے تو پھر شادی کرنی جائز ہے ، اور اگر مرد اس کی توبہ کے بعد اس سے شادی کرنا بھی چاہے تو پھر ایک حیض کے ساتھ استبراء رحم کرنا واجب ہے یعنی اس کے ساتھ نکاح کرنے سے قبل یہ یقین کر لیا جائے کہ اسے حمل تو نہیں اگر اس کا حمل ظاہر ہو تو پھر اس سے وضع حمل سے قبل شادی جائز نہیں - انتھی -

شیخ محمد بن ابراہیم رحمہ اللہ تعالیٰ کا فتویٰ - دیکھیں کتاب : الفتاویٰ الجامعة للمرأة المسلمة (2 / 584) -

تو اس بنا پر اس عورت سے جو زنا سے حاملہ ہو شادی کرنا باطل ہے ، اور جس نے بھی اس سے شادی کی ہے اس پر واجب ہے کہ وہ فوری طور پر اس سے علیحدہ ہو جائے وگرنہ وہ بھی زانی شمار ہوگا اور اس پر حد زنا قائم ہوگی -

پھر جب وہ اسے علیحدگی کر لے اور وہ عورت اپنا حمل بھی وضع کر لے اور رحم بری ہو جائے اور پھر وہ عورت سچی توبہ بھی کر لے تو پھر وہ خود بھی توبہ کر لے تو اس کا اس عورت سے شادی کرنا جائز ہوگا -

4 - اور رہا پہلے مرد - یعنی زانی - کے بارہ میں تو اس پر واجب ہے کہ اللہ تعالیٰ کے سامنے اپنے جرم کی توبہ کرے اور اس کا اس عورت سے مطلقاً شادی کرنا دو وجہ سے جائز نہیں :

اول :

اس لیے کہ وہ دونوں زانی ہیں ، اور زانی کا مومن سے نکاح حرام ہے ، آپ اس کی تفصیل کے لیے سوال نمبر (11195) کے جواب کا مطالعہ کریں -

دوم :

اس لیے کہ وہ عورت اس کے علاوہ کسی اور مرد سے مرتبط ہے ۔

اس وجہ سے اسے چاہیے کہ وہ اس عورت سے مکمل طور پر نظر ہٹا لے اور اس کا خیال دل سے نکال باہر کرے ، اور اللہ تعالیٰ کے سامنے اپنے جرم عظیم سے توبہ کرے ، ولاحول ولاقوة الا باللہ العلی العظیم ۔

ہم اللہ تعالیٰ سے دعا گو ہیں کہ اے اللہ گمراہ مسلمانوں کو ہدایت نصیب فرما ، اور انہیں اپنی طرف اچھے طریقے سے رجوع کرنے کی توفیق نصیب فرما تو سب رحم کرنے والوں میں سب سے زیادہ رحم کرنے والا ہے ، والحمد لله رب العالمین ۔

واللہ اعلم .